



Hafna drabi jgħri li artisti li jaħdmu fis-satra ta' djarhom u ma jqisux lilhom infushom prużuntuzi fil-qasam artistiku ftit ikunu apprezzati f'haġġithom u l-ħila tagħhom tista' tgħid tkun apprezzata l-aktar wara mewthom.

Personalita` Furjana li għadda minn din l-esperjenza hu l-artist Furjaniż Ignazio Cefai jew aħjar Nazju kif kien aktar magħruf. Kien joqgħod f'dar (illum) Numru 9, Triq Leone, Floriana. Jiena sirt nafu meta kien diga` mdaħħal fl-eta`. Sfortunatament ma tantx kien isib ma' min jikkomunika, peress li kellu problema ta' smigħ. Pero` l-Mulej ħadlu haġa u tah don ieħor li permezz tal-kapaċita` artistika tiegħu għadu ħaj fl-opri tal-arti tiegħu li ħafna minnhom jinsabu fi djar privati kif ukoll fil-Mużew tal-Arti fil-Belt Valletta.


Nazju kien skultur tajjeb u l-ispeċjalita` tiegħu kienet id-dekorazzjoni bl-istukko partikolarment fil-knejjes. Eżempju ta' dan hu x-xogħol tal-istukko li sar minnu stess fil-knisja tagħna. Xogħlijiet oħra ta' valur artistiku jinsabu f'kollezzjonijiet privati.

Cefai jibqa' magħruf magħna l-Furjanizi għax-xogħol delikat u ta' preċiżjoni fil-pedistall tal-vara ta' San Publu li hu ħadem mill-ġdid wara li fl-attakk mill-ajru fuq il-knisja tat-28 t'April 1942, il-pedistall inqered għal kollox.

Fil-kitbiet tiegħu Antonio Agius (1899-1987), ħabib kbir ta' Nazju, jirrakkonta li kien irrakkomanda lill-Arċipriet ta' dak iż-żmien Dun Angelo Ghigo biex javvicina lil Nazju, u jistaqsih jekk kienx ippreparat li jidhol għall-biċċa xogħol



*Ignazio Cefai*



tal-pedistall. Meta kellmu dlonk aċċetta u għamilhielu ċara li kien ser jaħdem din il-biċċa xogħol mingħajr ħlas, bħala kontribut tiegħu lill-knisja ta' San Publu. Kien ħareġ ukoll minn butu l-ispejjeż (6 liri) taċ-ċirku tal-ħadid li kien jgħaqqad il-qafas tal-pedistall.

Bosta kienu l-artisti šabu li kienu jagħtuh titwila fl-oratorju tal-Fratellanza tas-SSmu. Sagrament u ta' San Publu, waqt ix-xogħol fuq il-pedistall. Cefai, ikompli Agius, seta' jibni l-pedistall kif kien qabel permezz ta' 3



ritratti meħudin minn 3 angoli differenti, li l-istess Agius kellu fid-dar tiegħu li kienet nofsa mgarrfa bil-gwerra, u li fuqhom Cefai seta' jistudja d-dettalji tal-personaġġi fuq il-pedistall kif kienu qabel. Ir-ritratti nħarrġu mit-tifrik tad-dar (fejn illum joqgħod Dun Pawl Camilleri) minn Agius stess b'riskju kbir għal ħajtu, peress li fejn kienu jinsabu r-ritratti kien hemm it-travi mdendlin. Cefai kellu wkoll mudell tal-pedistall fuq xiex jara maħdum mill-istess Agius, li kien parti mill-istatwa ta' San Publu li kien jintuża waqt il-festa tat-tfal tac-Circolo Giovanile San Publu.


Cefai kemm-il darba kien jistqarr ma' Agius, kemm kien iħossu ddispaċut li x-xogħol tiegħu ma kienx apprezzat biżżejjed, speċjalment meta kien lesta l-pedistall tal-vara biex dan seta' jitpoġġa magħha. Forsi r-raġuni tista' tkun li minħabba s-sbuħija u l-gmiel tagħha, il-vara ta' San Publu, opra maħduma minn Vincenzo Dimech, kienet tiżboq u tiddomina l-opra kollha. Jista' jagħti l-każ ukoll li Cefai ħassu ffastidjat li waqt li kien qed jaħdem il-pedistall, kien imwiegħed rigal (arlogg tad-deheb) li baqa' ma wasalx, anke wara li kien lesta l-opra tiegħu.

Ignazio Cefai kien irregala skultura ta' wiċċ zijuh lill-FSOBIANS biex tibqa' tifkira tiegħu fil-klabb. Ħadem ukoll bust imdaqas tal-Gran Mastru Antonio Manoel De Vilhena, li jinsab fil-każin tal-Banda De Vilhena, fi Triq Sant'Anna, il-Floriana.

Ignazio Cefai kien ingħata t-Tonna Trophy fil-1980 u wara mewtu kien ħalla xi opri li kellu, lill-gvern biex jitpoġġew ma' opri artistici oħra fil-Muzew tal-Arti fil-Belt Valletta.

Għalkemm wara mewtu, l-Assoċjazzjoni Publu ta' Malta ħadet l-inizjattiva biex tpatti xi ftit għad-diżappunt ta' Cefai, u kienet

rregalat lill-knisja ta' San Publu, plakka li tfakkar l-opra tal-pedistall maħdum minn Cefai biex titwaħħal ma' ġewwa tal-pedistall. B'dan il-mod forsi tal-anqas l-Istorja tkun qed tagħmel ġustizzja ma' dan l-artist Furjaniz li ħabb u ddedika l-opra tal-pedistall tal-vara, lil pajjiż twelidu, li tant kien iħobb.



*Dawn kienu it-tliet ritratti li fuqhom is-Surmast Nazju Cefai seta' jasal biex iħkompona il-pedestal tal-istatwa li kien ingered għal kollox fil-humbardament tal-281 April 1942. Barra dawk ir-ritratti huwa wkoll kellu pedestal ta' l-istatwa ta' S. Publu għolja xi tliet piedi li kont għamilt jien għal fal tal-ORATORJU ISTRUTTIV S. PUBLU (TA' DUN PAUL PORTELLI) biex ta' kull s'ena, l-ewwel Hadd fuq il-21 ta' Janar issir fuq il-festa l-Oratorju. Din l-istatwa, wara il-Benedizzjoni, kienet tingiebid-dar tiegħi mit-tal bit-briju fejn kienet tintera s-sena kollha.*